



Press Release

PR 2640

26.11.2013

MALTA SE TIRRAFIFIKA L-KONVENZJONI TA' ISTANBUL

Waqt konferenza dwar l-istupru fuq in-nisa, il-Ministru għad-Djalogu Soċjali, Affarijiet tal-Konsumatur u Libertajiet Ċivili, Dott. Helena Dalli qalet li l-Gvern se jkun qed jirratifika l-Konvenzjoni ta' Istanbul.

Din il-Konvenzjoni tal-Kunsill tal-Ewropa hija immirata biex tingheleb il-vjolenza fuq in-nisa u l-vjolenza domestika.

Dott. Dalli qalet li din il-Konvenzjoni hija mibnija fuq il-premessa li l-vjolenza kontra n-nisa ma tistax tingheleb mingħajr investiment fl-ugwaljanza bejn is-sessi.

Fost l-isfidi li bħala soċjeta` għandna niffaċċjaw hemm in-nuqqas ta' statistika reali f'dan il-qasam. Filfatt dan huwa fenomenu fl-Ewropa kollha, fejn il-vittmi ma jirrapurtawx każijiet ta' stupru minhabba diversi raġunijiet.

Dott. Dalli qalet li r-raġunijiet ivarjaw minn biża mill-aggressur għal nuqqas ta' fiduċja f'min jinfurza l-liġi, u mill-fatt li l-vittmi ma jkunux iridu jtawwlu t-trauma peress li hafna minnhom ikollhom konnessjoni mill-qrib mal-aggressur. Filfatt hafna mill-każijiet ta' stupru jsehhu meta żewġ persuni jkunu f'relazżjoni intima ma' xulxin.

Il-Ministru Dalli qalet li l-enfasi għandha tkun fuq il-prevenzjoni. Apparti t-tishieħ tal-liġijiet eżistenti, bħar-ratifikazzjoni tal-Konvenzjoni ta' Istanbul, hemm bżonn ta' hafna iżjed enfasi fuq l-edukazzjoni. L-edukazzjoni hi ċ-ċavetta biex kulhadd ikun jaf x'inhuma d-drittijiet tiegħu u jitgħallem dwar ir-rispett reċiproku li jrid ikun hemm bejn tnejn minn nies f'relazżjoni. Hija tkellmet fuq il-konnessjoni bejn il-pornografija u l-istupru u qalet li hemm bżonn ta' aktar tagħlim dwar dan. Il-Ministru Dalli qalet li t-tibdil fil-mentalita` huwa essenzjali minhabba l-perċezzjoni preġudikata tal-pubbliku li xi drabi jitfa' t-tort fuq il-mara li giet abbużata. Dan huwa hażin għax l-ebda forma ta' vjolenza m'għandha tkun ġustifikata.

Il-Ministru Dalli qalet li l-Gvern, anke` permezz tal-Kumitat għall-Affarijiet Soċjali tal-Kamra, se jkun qed jikkonsulta mal-imsieħba konċernati kollha, inkluż ma' diversi professjonisti u esperti, biex id-definizzjoni ta' stupru titwessa' u l-Konvenzjoni ta' Istanbul tkun ratifikata.

Il-Ministru Dalli kienet qed titkellem waqt konferenza tal-*Malta Confederation of Women's Organisations* fl-okkażżjoni tal-Jum Dinji għall-Eliminazzjoni tal-Vjolenza fuq in-Nisa.